

ಕ್ರಿಸ್ತ ಯೆಣ್ಯಾಚೊ ದುಸ್ರೊ ಆಯ್ತಾರ್
ಪ್ರಸ್ತಾವನ್- 08.12.2024

ಮೊಗಾಚ್ಯಾಂನೊ,

ಆಮಿ ಫಿರ್ಗಜ್‌ಗಾರಾಂ ಹ್ಯಾ ದೇವ್‌ತೆಂಪ್ಲಾಂತ್ ಕ್ರಿಸ್ತಯೆಣ್ಯಾ ಕಾಳಾಚ್ಯಾ ದುಸ್ರ್ಯಾ ಆಯ್ತಾರಾಚಿ ದೇವ್‌ಸ್ತುತಿ ಸಂಭ್ರಮುಂಕ್ ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಜಮ್ಲ್ಯಾಂವ್. ಆಯ್ಚಿ ವಾಚ್ಪಾಂ “ವಾಯ್ವಾಕ್ ಕರುನ್ ಪಾಟ್, ನೀಟ್ ಕರ್ಯಾಂ ಜಿವಿತಾ ವಾಟ್” ಮ್ಹಳ್ಳೆ ಸಂದೆಶ್ ದಿತಾತ್. ಕ್ರಿಸ್ತಾಚೆಂ ಪಯ್ಲೆಂ ಯೆಣೆಂ ನಿಯಾಳ್ನ್, ತಾಚ್ಯಾ ದುಸ್ರ್ಯಾ ಯೆಣ್ಯಾಕ್ ತಯಾರಾಯ್ ಕರ್ತಾನಾ ನಿತಳ್ ಕಾಳ್ಜಾನ್, ಆನಿ ನಿರ್ಮಳ್ ಜಿಣಿಯೆ ಚಾಲಿ ಮುಕಾಂತ್ರ್ ಜೆಜುಚ್ಯಾ ಯೆಣ್ಯಾಕ್ ಆಡ್ಕಳ್ ಹಾಡ್ಚ್ಯಾ ಸರ್ವ್ ಸಂಗ್ತಿಂಕ್ ಪಾಟ್ ಕರುಂಕ್ ಆಮ್ಕಾಂ ಆಪವ್ಣೆಂ ಆಸಾ. ಹೊ ಸಂದೆಶ್ ಮತಿಂತ್ ದವರ್ನ್, ಹ್ಯಾ ಕುರ್ಪೆಚಾ ಕಾಳಾರ್ ಸೊಮ್ಯಾಚ್ಯಾ ಯೆಣ್ಯಾಕ್ ಫಾವೊತಿ ತಯಾರಾಯ್ ಕರುಂಕ್ ಆನಿ ಸೊಮ್ಯಾಕ್ ಭೆಟುಂಕ್ ಜಾಯ್ ಆಸ್ಚಿ ಕುರ್ಪಾ ಹ್ಯಾ ಪವಿತ್ರ್ ಮಿಸಾಚ್ಯಾ ಬಲಿದಾನಾ ವೆಳಾರ್ ಮಾಗ್ಯಾಂ.

ಭಾವಾರ್ಥ್ಯಾಂಚಿ ಪ್ರಾರ್ಥನಾಂ – 08.12.2024

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭಾ ಚಲೊವ್ನ್ ವ್ಹರ್ಟ್ಯಾ ಸರ್ವ್ ಮುಕೆಲ್ಯಾಂನಿ ಸಗ್ಳೆ ಕ್ರಿಸ್ತಿ ಪರ್ಜೆಕ್ ತುಜ್ಯಾ ಪುತಾ ಜೆಜುಚ್ಯಾ ಯೆಣ್ಯಾಕ್ ತಯಾರಾಯ್ ಕರುಂಕ್ ಆಧಾರ್ ದಿಶೆಂ ತಾಂಚೆರ್ ತುಜ್ಯೆ ಕುರ್ಪೆಚೊ ಪಾವ್ನ್ ವ್ಹೋತ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ದೇಶಾಚ್ಯಾ ಆನಿ ಸಗ್ಳ್ಯಾ ಸಂಸಾರಾಚ್ಯಾ ಫುಡಾರ್ಯಾಂನಿ ಸರ್ವ್ ಲೊಕಾಂಚೆಂ ಬರೆಪಣ್ ಮತಿಂತ್ ದವ್ರನ್ ಸರ್ವಾಂಚ್ಯೆ ಸರ್ವತೋಮುಖ್ ಉದರ್ಗತಿಕ್ ವಾವ್ರುಂಕ್ ಗರ್ಜ್ ಆಸ್ಚೆಂ ಬರೆಂ ಮನ್ ದಿ. ತಶೆಂಚ್ ರಾಷ್ಟ್ರಾಂ ಮಧೆಂ ಉಬ್ಜಲ್ಲಿಂ ಝುಜಾಂ ರಾವ್ರನ್ ಶಾಂತಿ ಸ್ಥಾಪಿತ್ ಕರ್ ಮ್ಹಣ್ ಮಾಗ್ತಾಂವ್.
3. ತುಜ್ಯಾ ಪುತಾ ಜೆಜುನ್ ಲ್ಲಾನಾ ಭುರ್ಗ್ಯಾಂಕ್ ಅಶೀರ್ವಾದ್ ದಿಲೊ. ಫಾಲ್ಕಾ/ ಆಜ್ ಫಿರ್ಗಜೆಂತ್ ಚಲ್ಚ್ಯಾ “ಬಾಳ್ ಆಂಜೆಲೊರ್” ಸ್ಪರ್ಧ್ಯಾಂತ್ ಭಾಗ್ ಘೆಂವ್ಚ್ಯಾ ಸರ್ವ್ ನೆಣ್ಣ್ಯಾ ಭುರ್ಗ್ಯಾಂಚೆರ್ ತುಜಿಂ ಆಶೀರ್ವಾದಾಂ ವ್ಹೋತ್ ಆನಿ ತಾಂಕಾಂ ಧೈರಾನ್ ಭರ್ ಮ್ಹಣ್ ಮಾಗ್ತಾಂವ್.
4. ಹ್ಯಾ ಮಹಿನ್ಯಾಂತ್, ಪವಿತ್ರಸಭೆಂತ್ ಜೆಜುಚ್ಯಾ ಜಲ್ಮಾಚ್ಯಾ ಜುಬ್ಲೆವ್ ವರ್ಸಾಚೆಂ ಉಗ್ತಾವಣ್ ಕರ್ತಾನಾ, ಭರ್ವಶ್ಯಾಚಿಂ ಯಾತ್ರಿಕಾಂ ಜಾವ್ನ್, ಮಹತ್ವಾಚ್ಯಾ ಸಂಭ್ರಮಾಕ್ ಫಾವೊ ತಿ ತಯಾರಾಯ್ ಕರುಂಕ್ ಆಮ್ಚಿಂ ಕಾಳ್ಜಾಂ ಮನಾಂ ಉಜ್ವಾಡಾಯ್ ಮ್ಹಣ್ ಮಾಗ್ತಾಂವ್.
5. ಕ್ರಿಸ್ತ್ ಯೆಣ್ಯಾಚ್ಯಾ ಹ್ಯಾ ಕುರ್ಪೆಚ್ಯಾ ಕಾಳಾರ್, ತುಜ್ಯಾ ಪುತಾ ಜೆಜುಕ್ ಆಮ್ಚ್ಯಾ ಕಾಳ್ಜಾಂತ್, ಆಮ್ಚ್ಯಾ ಕುಟ್ಮಾಂತ್, ಆಮ್ಚ್ಯಾ ಸಮುದಾಯಾಂತ್ ಸ್ವಾಗತ್ ಕರುಂಕ್ ಬರಿ ಆತ್ಮಿಕ್ ತಯಾರಾಯ್ ಕರಿಶೆಂ ಆಮ್ಕಾಂ ಪ್ರೇರಿತ್ ಕರ್ ಮ್ಹಣ್ ಮಾಗ್ತಾಂವ್.
6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ ಸಮೆಸ್ತಾಂನಿ ತುಜ್ಯಾ ಪುತಾಚಿ ಖರಿ ವಳಕ್ ಸಂಸಾರಾಚ್ಯಾ ಹರೆಕ್ ಜಾಗ್ಯಾಕ್ ಪಾವಾಶೆಂ ಕರುಂಕ್ ಉದಾರ್ ಮನಾನ್ ವಾವ್ರಿಶೆಂ ಕರ್ ಮ್ಹಣ್ ಮಾಗ್ತಾಂವ್.

